

**5 ta' Mejju 1991**

**Imhallfin:-**

**S.T.O. Prof. Giuseppe Mifsud Bonnici LL.D. - President**  
**Onor. Joseph A. Herrera Bl.Can., Lic.Can., LL.D.**  
**Onor. Carmel A. Agius B.A., LL.D.**

**Ir-Repubblika Ta' Malta**

*versus*

**Stephen Brincat**

**Produzzjoni ta' Xhieda - Ammissibilità ta' Xhieda**  
**- Rilevanza ta' Xhieda**

*Appell mill-Qorti Kriminali dwar Ammissibilità ta' xhieda mhux indikati. Dwar talba mid-difiza għall-produzzjoni ta' orderly tal-pulizija li rċieva telefonata, din giet akkordata mill-Qorti ta' Appell Kriminali. Giet konfermata id-deċiżjoni tal-Qorti Kriminali li ammettiet bħala xhud lil psikjatra. Fuq it-talba li jiġi prodott il-Kummissarju tal-Pulizija jew rappreżentant tiegħu, giet milqugħa it-talba ta' l-akkużat li ġie ordnat jindika bi preċiżjoni it-talba tiegħu.*

**Il-Qorti:-** Rat l-Att ta' Akkuża numru 1 tal -1990;

Rat is-sentenza preliminari tal-Onorabbli Qorti kriminali tal-5 ta' Settembru, 1990 li biha ddeċidit kif ġej fuq kwistjoni preliminari rigwardanti ammissibilità ta' xhieda:

“Rat in-nota tal-Avukat Ġenerali li biha oġġezzjona għat-talba tad-difiza li tipproduci diversi xhieda;

Rat illi id-difiza rrinunzjat għall-produzzjoni tax-xhud l-ex-spettur Guido Muscat;

Rat illi l-prosekuzzjoni qegħda topponi għax-xhieda ta' pulizija li kien stazzjonat is-C.I.D. fid-29 ta' Mejju 1988 jew f'data oħra viċina, u tal-Kummissarju tal-Pulizija u ta' Dr. George Debono;

Semgħet it-trattazzjoni tal-abbli difensur u tad-Deputat Avukat Ġenerali;

**Ikkunsidrat:**

Illi dwar il-pulizija li mhux indikat b'ismu, l-abbli difensuri

spjegaw illi huma ma kinux fi stat li jindikaw lil dan bl-isem billi mhux faċli li wiehed ikun jaf min kien stazzjonat f'ċertu post bħala pulizija minn żmien għal żmien. Skond l-informazzjoni mogħtija lill-Qorti dan ix-xhud għandu jixhed dwar xi telefonati li daħlu fid-Depot tal-Pulizija f'ċertu granet u fuq linja tat-telefon partikolari;

Il-Qorti tara li l-ispjegazzjoni tad-difiza tagħmel sens in kwantu wiehed irid jindaga biex jara min kien stazzjonat bħala *orderly* jew min irrisponda ċertu telefonati;

Il-fatt illi xhud ma jistax jiġi ndikat b'ismu ma jnaqqasx mir-rilevanza li dan jista' jkollu waqt il-guri;

Dwar it-tieni xhud, ċjoè, il-Kummissarju tal-Pulizija jew rappreżentat tiegħu, dan hu meħtieġ, skond id-difiza, biex jipproduċi kopji awtentiċi ta' rapporti li saru lill-Pulizija dwar rapporti preċedenti li fihom kienu nvoluti l-protagonista f'dan il-kaz;

L-abbli Deputat Avukat Ġenerali oppona għal dan ix-xhud billi tali evidenza ma tista' bl-ebda mod tirrifletti fuq il-facts at issue;

Il-Qorti tikkunsidra illi huma prinċipju fundamentali tal-Ligi Kriminali tagħna li ebda xhud li m'humieq rilevanti għal kaz ma għandu jiġi ammess u dan għal raġunijiet ovvjji. Izda jekk, kif tifhem il-Qorti mit-trattazzjoni, l-element tal-passat li jinfluwixxi fuq l-incident *de quo* ser ikun parti importanti mill-linja tad-difiza, allura dan għandu jiġi permess. Naturalment, hemm imbagħad is-salvagwardja tal-kontroll kontinwu tal-imħallef toġat waqt il-guri;

It-tielet xhud mitlub kien Dr. George Debono li d-difiża tghid li għandha bżonnu bħala psikjatra speċjalista li l-appellanti kien taħt il-kura tiegħu għal ċertu żmien. Skond it-trattazzjoni tad-difiża ser tkun linja tad-difiża li l-appellanti ser jiġi pruvat li kien taħt *strain* mentali waqt l-incident in kwistjoni. Kien ikun ċertament rakkomandabbli li meta jiġi indikat isem ix-xhud jiġi indikat b'mod inqas sibilliku l-oġġett tal-prova. Però, il-Qorti ma jidhrilhiex li għandha ċcaħhad lid-difiża minn din il-prova, salv kull kontroll ulterjuri fl-istadju opportun;

Għal dawn il-motivi l-Qorti, wara li rat ir-rinunzja għax-xhud Guido Muscat, tiċhad l-oġġezzjoni tal-Avukat Ġenerali għat-tlett xhieda l-oħrajn'';

Rat in-nota tal-Avukat Ġenerali tal-5 ta' Settembru, 1990 li biha a tenur tal-artikolu 499 (3) tal-Kodiċi Kriminali ta' avviz ta' appell mis-sentenza indikata

Rat ir-rikors tal-appell tal-Avukat Ġenerali preżentat fl-10 ta' Settembru, 1990 li bih talab li din il-Qorti jogħgobha tirrevoka s-sentenza appellata billi tilqa' l-eċċezzjoni tiegħu dwar ix-xhieda indikati bin-numri (iii), (iv) u (v) fin-nota ta' l-akkużat tat-30 ta' Jannar, 1990 u konsegwentement tiċhad il-produzzjoni ta' dawk ix-xhieda da parti ta' l-akkużat;

Rat l-atti kollha tal-kawża u d-dokumenti eżibiti;

Semgħet it-trattazzjoni;

Ikkunsidrat:

Illi qabel xejn jiġi senjalat, illi fuq suggeriment ta' din il-Qorti stess, L-Avukat Ġenerali għamel indaġni biex jistabbilixxi jistax jiġi identifikat il-pulizija innominat imsemmi fis-sentenza appellata u li allegatament kien irċieva xi telefonata dwar l-inċident mertu tal-każ, u fit-13 ta' Frar, 1991 huwa ppreżenta nota li biha għab a konjizzjoni ta' din il-Qorti li skond informazzjoni li huwa irċieva jidher li l-persuna indikata mill-akkużat bħala "il-pulizija li kien stazzjonat ic-C.I.D. fid-29 ta' Mejju, 1988 jew data oħra viċina, biex jixhed dwar xi telefonati rċieva....." tista' tkun P.C. Joseph Camilleri stazzjonat ic-C.I.D. li fid-data tal-inċident kien "*night-watch*" li skond informazzjoni riċevuta jidher li rċieva xi telefonata in konnessjoni ma xi inċident dwar ħanut tal-pastizzi;

B'ċerta korrettezza etika u lejaltà, l-Avukat Ġenerali irrileva ukoll li l-informazzjoni li kien qed jagħti kienet tidher xi ftit skarsa peress li huwa ħass li ma kienx ikun korrett li huwa jikkomunika personalment ma' P.C. 243 Joseph Camilleri in vista tal-fatt li hu jista' jkun il-persuna li seta' kellha f'rasha id-difiza bħala xhud in difesa;

Din in-nota ġiet segwita b'nota oħra tal-akkużat preżentata fl-21 ta' Frar, 1991 li biha indika li fiċ-ċirkustanzi t-talba tiegħu għandha tittiehed li tirreferi għal P.C. 243 Joseph Camilleri però zamm ferm it-talba tiegħu li jiġi prodott jixhed kull persuna oħra f'kaz li jirriżulta li P.C. Camilleri ma kienx fil-fatt il-pulizija li irċieva t-telefonata;

*Omissis;*

F'dan ir-rigward, din il-Qorti, wara li ħasbet fuq l-aspetti

kollha involuti hi tal-opinjoni li ma tistax thalli l-kwistjoni miftuha biex issir indaġni waqt il-guri meta din l-indaġni, kif wara kollox issa rrizulta, jew imissha jew setgħet issir qabel. Huwa veru li d-difensur tal-akkużat issottometta waqt it-trattazzjoni li ma kellux possibilità li jottjeni l-informazzjoni. Però, din il-Qorti ma taqbilx għax fil-fehma tagħha kellu l-alternattivi kollha li jeżistu f'kull każ, fosthom, li jikkomunika mal-Kummissarju tal-Pulizija biex jottjeni l-informazzjoni fi żmien utili u f'każ li ma kienx jirnexxilu jagħmel dan illi jharrek lill-Kummissarju tal-pulizija bħala xhud biex jgħid minni kien il-pulizija li irċieva it-telefonata jew telefonati allegati. Fis-sitwazzjoni kif inhi, però, kull ma talab l-akkużat kien il-produzzjoni ta' persuna innominata u mhux biss iżda in relazzjoni ma' dati u numri tat-telefon li kif tpoġġew jistgħu anzi huma vagi. Għalhekk din il-Qorti tħoss li l-aggravju tal-Avukat Ġenerali huwa in massima generali fondat salv dak li din il-Qorti ser tipprovdi bħala rimedju. Terga', meta iddikjara lill-Kummissarju tal-Pulizija bħala xhud proprju talbu biex jixhed fuq kazijiet oħra. Għalhekk din il-Qorti għalkemm, fiċ-ċirkostanzi, sejra tammetti bħala xhud lill-P.C. 243 Joseph Camilleri, in mankanza ta' indikazzjonijiet iktar preċiżi mill-akkużat fiż-żmien perentorju li ser tipprefiġgħilu, ma tħossx li għandha tammetti xi xhieda oħra "in vacuo" ammenokè" dan ma jiġix indikat bi preċiżjoni;

### Ikkunsidrat:

Illi fir-rigward tat-talba għall-produzzjoni tal-Kummissarju tal-Pulizija jew rappreżentant tiegħu, l-Avukat Ġenerali issottometta li għalkemm l-ewwel Onorabbli Qorti rrimarkat li dan kien meħtieġ biex jipproduci kopji ta' rapporti preċedenti "li fihom kienu involuti l-protagonisti f'dan il-każ", lanqas id-

difiza ma ippretendiet dan. Di fatti fl-oġġett tal-prova kif formalment dikjarat mill-akkużat mkien ma jissemma li f'dawn l-incidenti preċedenti kienu involuti l-akkużat u l-persuna aggredita mill-akkużat ċjoè Carmel Camilleri. Inoltrè anqas l-iċken indikazzjoni taż-żmien ta' dawn l-allegati incidenti ma giet mogħtija. Għalhekk, jissottometti l-Avukat Generali, jonqos l-element tar-rilevanza, liema rilevanza għandha tirrizulta qabel il-ġuri u mhux jiġi ammess għax imbagħad hemm is-“salvagwardja” u “l-kontroll kontinwu tal-imħallef toġat waqt il-ġuri”. B'dan il-mod l-emendi li saru fil-Kodiċi Kriminali fl-1981 jiġu stultifikati;

Anki hawn, din il-Qorti tara li d-difiza ma mxietx sew u dan għax qed tippretendi li l-Kummissarju tal-Pulizija jagħmel indaġni shiħa fl-okkorenzi mingħajr ma qed jingħata imqar l-iċken hjiel ta' dati jew dettalji li jistgħu talvolta jiffaċilitawlu x-xogħol. L-akkużat ma jistax jippretendi li l-Kummissarju jiġi ammess kif mitlub. Jekk, kif qed jippretendi l-akkużat kien hemm rapporti dwar ksur u vjolenza użata fil-ħanut imsemmi u vjolenza rigwardanti l-familja Brincat, suppost li jaf, almenu approssimattivament meta dawn saru, u mhux sew li anqas ma almenu indika perijodu qasir kemm hu qasir jew twil kemm hu twil. Inoltrè, imbagħad din il-Qorti ma tistax tifhem kif l-ewwel Onorabbili Qorti awtorizzat li l-Kummissarju jixhed fuq rapporti fejn kienu involuti, “il-protagonisti f'dan il-kaz” meta lanqas l-istess akkużat ma talab dan. Fl-aħħarnett, imbagħad, jiġi osservat li anki meta semma “okkorenzi in konnessjoni ma vjolenza rigwardanti l-familja Brincat” l-inqas haġa li seta' jagħmel huwa li almenu jorbot din il-vjolenza in kwantu tista' tkun pertinenti għal “*facts in issue*” u mhux ihalliha vaga kif inhi. Infatti, kif intavolata, t-talba tista' tirreferi għal vjolenza

subita mill-familja Brincat - u min hi l-familja Brincat - li verament ma jista' jkollha qatt "*bearing*" fuq kull tip ta' difiza li tista' tigi kontemplata anzi li fuq kull bażi legali mhix ammissibbli. Għalhekk l-ewwel Onorabbili Qorti ma setetx taċċetta it-talba tal-akkużat bil-mod kif laqgħetha;

Din il-Qorti, però, li hija dejjem anzjuża li tara li d-difiza ma tigix privata minn "*fair hearing*" minhabba nuqqasijiet li jistgħu jigu solvuti mingħajr ma jiġi preġudikat l-interess pubbliku, li *del resto* jinkorpora fih l-interess li l-akkużat jinġhata smiegh xieraq, sejra fil-parti deċisiva tirriforma s-sentenza appellata fis-sens infraskritt;

Ikkunsidrat:

Is-sottomissjonijiet tal-Avukat Ġenerali dwar l-aħħar xhud, ċjoè Dr. George Debono huma fis-sens li l-istess qorti ta' prim istanza rrikonoxxiet il-mod "*sibilliku*" (*recte* sibillin) li bih ġie indikat l-oġġett tal-prova ta' dan ix-xhud iżda xorta ammettietu "*salv kull kontroll ulterjuri fl-istadju opportun*". B'dan il-mod, jissottometti l-Avukat Ġenerali "*nistgħu neliminaw l-istadju tal-ecċezzjonijiet dwar il-provi għaliex kwalunkwe xhud tad-difiza ikun ammissibbli "salv kull kontroll ulterjuri fl-istadju opportun"*. L-istadju tal-ecċezzjonijiet qiegħed hemm biex dan il-kontroll isir qabel;

Fuq dan l-aggravju, din il-Qorti ftit għandha xi tgħid. Infatti, apparti l-kwistjoni ta' rilevanza *o meno* li kif ġie osservat minnha fis-sentenza tagħha in re Ir-Repubblika vs E. Cioffi tas-27 ta' Novembru, 1990 m'għandhiex tigi konfuża mal-kunċett ta' ammissibilità, u apparti ukoll jekk l-oġġett tal-prova ġiex,



indikar b' mod sibillin, li fil-fehma ta' din il-Qorti ma giex, ma jidhirx li b' xi mod din il-prova tista' tigi ritenuta inammissibbli h' lief li ma ghandiex isservi ta' perizija "ex parte". Infatti, in kwantu l-akkużat irid jipprova li minhabba attacki li kien qed jirċievi kien taht stress u li minhabba f'hekk kien qed jirċievi kien taht id-direzzjoni tat-tabib imsemmi, din hi prova perfettament ammissibbli u ghalhekk il-parti relativa tas-sentenza tal-ewwel Onorabbli Qorti ser tigi konfermata;

Ghal dawn il-motivi, ghalhekk tiddisponi mill-appell tal-Avukat Ġenerali billi tirriforma s-sentenza appellata kif geġ u ċjoè:

(a) kwantu jirrigwarda x-xhud Dr. George Debono billi tikkonferma s-sentenza appellata;

(b) kwantu jirrigwarda it-talba għall-produzzjoni tal-pulizija li rċieva t-telefonata billi tammetti bhala xhud lil P.C. 243 Joseph Camilleri jew kull xhud (pulizija) ieħor li l-akkużat jindika bi preċizzjoni għall-istess fini purkè dan jigi indikat mhux aktar tard minn ġimghatejn millum u f'dan is-sens tirriforma s-sentenza appellata;

(c) kwantu jirrigwarda t-talba għal produzzjoni tal-Kummissarju tal-Pulizija billi tilqa' l-istess biss kwantu jirrigwarda dawk l-incidenti, konsistenti mal-linja tad-difiża indikata fis-sentenza appellata u li jirrigwardaw vjolenzi subiti mill-akkużat fuq persuntu jew fuq il-persuna tal-membri familjari immedjati tiegħu in konnessjoni mal-hanut imsemmi, li l-akkużat jindika bi preċiżjoni aċċettabbli b' nota li ghandha tigi preżentata mhux aktar tard minn ġimghatejn millum u f'dan is-sens tirriforma s-sentenza appellata.